


నార్దవారి మాట

[పద్య సంపుటి]

1476



CI

నార్లవారి మాట

[పద్య సంపుటి]

రచన

శ్రీకృష్ణ వెంకటేశ్వరరావు



అన్ని హక్కులు
రచయితవి


ప్రథమముద్రణ
2,000 ప్రతులు
డిసెంబర్, 1956

ప్రకాశకు :

నార్సవారు

4 ప్రైవేట్ ఫస్ట్ స్ట్రీట్
రాయపేట :: మద్రాసు 14

మా ఆవిడకు



५

ము ద్ర ణ

కుబేరా ప్రింటర్స్ (ప్రైవేట్) లిమిటెడ్

కుబేరా బిల్డింగ్స్

21 సుంకురామచెట్టి వీధి

మద్రాసు - 1

మ న వి

జీవితాన్ని గురించి, సంఘాన్ని గురించి, సాహిత్యాన్ని గురించి, నా అభిప్రాయాలను, నా అనుభవాలను ఈ పద్యాలరూపంలో వ్యక్తీకరించడానికి ప్రయత్నించాను. “ఆంధ్రప్రభ సచిత్ర వారపత్రిక”లో అప్పుడప్పుడు వెలువడుతూ వచ్చిన ఈ పద్యాలను చదివిన కవులు, పండితులు, పిన్నులు, పెద్దలు, మిత్రులు, ఇతర సహృదయులు పుస్తకరూపంలో ప్రకటించవలసిందిగా సూచించినందువల్లనే ఆంధ్ర పాఠకలోకానికి నా ప్రథమ పద్యసంపుటిగా దీన్ని అందిస్తున్నాను.

నా అనుభవాలు నావే కావచ్చు ; నా అభిప్రాయాలతో కొందరు ఏకీభవించకపోవచ్చు. అయినా, వాస్తవిక జీవితానుభవాలనే ఇందు పొందుపరచానని, చిత్తశుద్ధిపూర్వకమైన అభిప్రాయాలనే వెల్లడించానని నా మనవి. ఈ పద్యాలలో అక్కడక్కడ పరస్పర విరుద్ధాలైనవి వుంటే, జీవితం ద్వంద్వతీతం కాదని, విరుద్ధాభిప్రాయాలు విధిగా సత్యేతరాలు కానక్కరలేదని నా విజ్ఞాపన.

నాలుగైదు సంవత్సరాలనాడు యాదాలాపంగా ఈ పద్యరచన ప్రారంభించాను. అప్పటితోనే విడిచిపెట్టక ఇంతవరకు ఈ కృషి కొనసాగించడానికి వేమనకవి రచనపట్ల నాకు కుదురుకొన్న భక్తి గౌరవాలే ప్రధానకారణం. ఆయన పద్యాలను పదేపదే చదువుతూ వచ్చినందువల్ల ఆయన ప్రయోగాలు నాకు తెలియకుండానే అక్కడక్కడ దొర్లిన వేమో చెప్పలేను. ఇంతే జరిగివుంటే, నేను ఉమార్పణ కోరవలసిన అగత్యం లేదు. మొత్తం పద్యాలన్నీ ఆయన చలువతో వ్రాసినవే !

ఈ పద్యాలన్నీ ఒకే స్థాయిలో లేవని నాకు తెలుసు. వీటిలో నాకు బాగా నచ్చినవి వున్నాయి; అంతగా నచ్చనివీ వున్నాయి. అయితే, నాకు నచ్చినవి ఇతరులకు అంతగా నచ్చకపోవడం, ఇతరులకు నచ్చినవి నాదృష్టిలో అంత మంచివిగా కనబడకపోవడం తటస్థించింది. అందువల్లనే మొత్తంగా అన్నింటినీ—వ్రాసిన ప్రతిదాన్నీ కాదు గాని, నాకు ఒక మాదిరిగా నచ్చినవాటిని కూడా—ప్రచురించాను. వీటిలో ఏ పది పద్యాలు వ్యాప్తిలోకి వచ్చినా నేను కృతార్థుడనైనట్లే భావిస్తాను.

కాగా, పండితుల కొక మనవి: ఈ పద్యాలలో సరళాదేశయడాగమాదులు శ్రావ్యత ననుసరించే ఉపయోగించాను. రూఢాలైన వ్యావహారిక పదాలను, మిశ్రమసమాసాలను అక్కడక్కడ వినియోగించ

డానికి సందేహించ లేదు. మొత్తంపైన వ్యాకరణ
నిబంధనలకు కాక, అర్థసౌలభ్యానికి, సౌకుమార్యా
నికి ప్రాధాన్య మిచ్చాను.

చిన్నయసూరికి కొన్ని చోట్ల చికాకు కలిగించి
నందుకు కొందరు పండితులు నన్ను ఆక్షేపించినా,
జన బాహుళ్యం ఈ సంపుటిని ఆదరిస్తే, ఎప్పటికైనా
దీన్ని పద్యసహస్రం చెయ్యడానికి ప్రయత్నిస్తాను.

1476
—రచయిత



విలుచుకొనగ స్వేచ్ఛ వెచ్చ మేమియు కాదు ;
కొలిచి తెచ్చుకొనగ కూలి కాదు :
గెలుచుకొన్న పిదప నిలుపుకొన్నదె స్వేచ్ఛ
వాస్తవము నార్లవారి మాట

ఆరగింప స్వేచ్ఛ క్షీరాన్నమా కాదు ;
అధివసింప కాదు హర్మ్యమైన :
దూరయానమందు ద్రువతారయే స్వేచ్ఛ
వాస్తవము నార్లవారి మాట

వాస్తవము...

స్వేచ్ఛ యన్నచో యథేష్టవర్తన కాదు ;
నిక్కమైన స్వేచ్ఛ నియతి గలదె :
నియతిలేని స్వేచ్ఛ నిప్పుతో చెర్లాట
వాస్తవము నార్లవారి మాట

క్రొత్త స్వేచ్ఛతోడ క్రొత్త బాధ్యత వచ్చు ;
నిష్ఠ వలయు దాని నిర్వహింప :
నిష్ఠలేని స్వేచ్ఛ నిర్వీర్యమైపోవు
వాస్తవము నార్లవారి మాట

స్వేచ్ఛ కేవలము విచ్ఛలవిడియైన
పిచ్చికుక్క నేల మెచ్చుకొనరు ?
నిగ్రహము గలదె నిండైన స్వేచ్ఛరా !
వాస్తవము నార్లవారి మాట

.... నార్ల వారి మాట

పరుల స్వేచ్ఛ కొక్క ప్రతిబంధకమ్ముగా
నిలువరాదు సుమ్ము నీదు స్వేచ్ఛ :
పంచుకొనని స్వేచ్ఛ కుంచుక పోవును
వాస్తవమ్ము నార్లవారి మాట

వివిధజనులమధ్య స్వేచ్ఛానుభూతిలో
హెచ్చు తగ్గు లుంట మెచ్చరాదు :
సమముకాని స్వేచ్ఛ శాపమ్ము కానేర్చు
వాస్తవమ్ము నార్లవారి మాట

చిల్లిగవ్వపాటి చేయదు మీ స్వేచ్ఛ
సభను దీర్చు హక్కు సమనెనేని ;
సభయె పుట్టినిల్లు స్వాతంత్ర్యలక్ష్మికి
వాస్తవమ్ము నార్లవారి మాట

ప్రజల కుండనలెను పరిపాలకులనైన
దుయ్యబట్టగల్గ దొడ్డ హక్కు :
భంగపడును స్వేచ్ఛ వాగ్బంధ మున్నచో
వాస్తవము నార్లవారి మాట

పరులవాద మెంత పనికిమాలినదైన
స్వేచ్ఛ వలయు దాని జెప్పుకొనగ :
పరుల గొంతునొక్కు టురిశిక్ష స్వేచ్ఛకే !
వాస్తవము నార్లవారి మాట

స్వేచ్ఛ లేదు, వోటు స్వేచ్ఛగా పడకున్న ;
స్వేచ్ఛ లేదు, సభల స్వేచ్ఛ లేక ;
స్వేచ్ఛ లేదు, చర్చ స్వేచ్ఛగా జరుగక
వాస్తవము నార్లవారి మాట

...నార్లవారి మాట

వేయికండ్లతోడ రేయింబవళ్ళును
కావకున్న స్వేచ్ఛ చేవ దక్కు ;
చేవలేని స్వేచ్ఛ శిర సెత్తుకొనలేదు
వాస్తవము నార్లవారి మాట

స్వేచ్ఛ నీరసించు జీవచ్ఛవాలుగా
ప్రజలు పెక్కుమంది బ్రతుకు నీడ్వ ;
స్వేచ్ఛ దీప్తమౌ సుభిక్షము తోడైన
వాస్తవము నార్లవారి మాట

వివిధ కుభము లిచ్చి విలసిల్లవలె నన్న
స్వేచ్ఛ కుండవలెను సృజనశక్తి ;
కాయనట్టి చెట్టు కాల్చనా, కూల్చనా ?
వాస్తవము నార్లవారి మాట

జాతి నిద్ర చెంద స్వాతంత్ర్యభాగ్యము
కప్పురము పగిది కరగిపోవు :
సతత జాగరమై స్వాతంత్ర్య మూల్యము
వాస్తవము నార్లవారి మాట

పారతంత్ర్యమందు పాయసాన్నముకంటె
గంజి మేలు స్వేచ్ఛ గల్గెనేని ;
స్వేచ్ఛలేని సుఖము ప్రచ్ఛన్ననరకమే
వాస్తవము నార్లవారి మాట

ఈ విశాలధాత్రి నే యొక్క నరుడైన
దాస్యబాధలోన దవితెనేని
విశ్రమింపలేరు స్వేచ్ఛానురక్తులు
వాస్తవము నార్లవారి మాట

... నార్లవారి మాట

వేయి వ్రయ్యలయ్యు స్వేచ్ఛాపతాకమ్మ
వేయి చేతుల వినువీధి కెగసి
ధిక్కరింప నేర్చు ముక్కంటినై నను !
వాస్తవమ్మ నార్లవారి మాట

స్వర్గలోకమందు పారతంత్ర్యముకంటె
నరకమందు స్వేచ్ఛ మెఱుగు సుమ్మ ;
ఈడు లేదు స్వేచ్ఛ కీరేడులోకాల
వాస్తవమ్మ నార్లవారి మాట

సమతలేని స్వేచ్ఛ సార్థక్య మందదు,
స్వేచ్ఛలేని సమత శీర్ణమౌను :
శ్రీలు పొంగు ధాత్రి స్వేచ్ఛాసమత లున్న
వాస్తవమ్మ నార్లవారి మాట

ఎట్లు నడచు బండి యెత్తుపల్లములందు
కుదుపు లేక, యెచటో కూలిపడక ?
సమతలేని చోట స్వాతంత్ర్య రథ మిగ్లె !
వాస్తవము నార్లవారి మాట

సమత యనగ భువిని చదునుచేయుట కాదు ;
ఒకరి కొకరు పట్టి నకలు కాదు ;
సమత యనగ సర్వజన సమాదరణంబు
వాస్తవము నార్లవారి మాట

జాతి మత కులాది సకలభేదములు
విటిగిపోవు సమత విరిసినంత :
సమతలేని జగతి యమలోక సమమురా !
వాస్తవము నార్లవారి మాట

...నార్లవారి మాట

సంస్తవింపలేక సమతాయుగమ్మును
వగవ నేల సత్యయుగముకొఱకు ?
సమత యొకటే నేటి సత్యసూత్రము గాదె ?
వాస్తవమ్ము నార్లవారి మాట

రాజు పోయె, అతని రాణువ పోయెను ;
నంబి పోయె, అతని చెంబు పోయె ;
సార్వభౌము డయ్యె సామాన్యపౌరుడు
వాస్తవమ్ము నార్లవారి మాట

అధికసంఖ్య ప్రజల “నలగాజన” మటంచు
త్రోసివేయగల్గు రోజు పోయె :
సాగు నిపుడు ప్రభుత సంఖ్యాబలముతోనె !
వాస్తవమ్ము నార్లవారి మాట

ప్రజలరాజ్యమందు పౌరులే ప్రభువులు ;
ప్రజలరాజ్య బలము పౌరబలము ;
ప్రజలరాజ్య మన్న బ్రతిహతి లేదురా !
వాస్తవము నార్లవారి మాట

వోటు బలముచేక “కోటలో పాగా”ను
వేయజాల డెట్టి వీరుడైన :
రాచబాట వోటు రాజ్య మేలగ నేడు
వాస్తవము నార్లవారి మాట

వోటు కున్న దోయి లోటుపాటుల దీర్చ
నేటి సంఘమందు మేటి బలిమి :
చేటు దెచ్చు వోటు పాటకు బెట్టగా
వాస్తవము నార్లవారి మాట

... నార్లవారి మాట

వోటు లున్నవనుచు పేటురేగినవాడు
చేటు దెచ్చుకొనును చేతులార :
వోటు లిచ్చువారె చేటకొట్టగలరు
వాస్తవము నార్లవారి మాట

తీరుతెన్నులేక వీరిని, వారిని
ఎన్నుకొన్న తిప్ప లెన్నొ వచ్చు :
ఎనుము నెన్నుకొన్న నే పాటి దున్నురా !
వాస్తవము నార్లవారి మాట

ఎన్నికైనవార లేబ్రాసు లైనచో
తన్నివేయ తిరిగి యెన్ని కుండు
సన్నగిల్లు స్వేచ్ఛ యెన్నిక లేకున్న
వాస్తవము నార్లవారి మాట

పదవి పదవి చునుచు పలవరించు నరుడు
ప్రజలదృష్టి నెంతో పలుచబడును :
కూర్చగలవు కీర్తి కోరని పదవులే
వాస్తవము నార్గవారి మాట

పదవివిలువబట్టి పదిమంది దరిజేర
అదిరిపాటు కూడ దంతలోనె :
పలుకరింప రెవరు బదవి పోయిననాడు
వాస్తవము నార్గవారి మాట

ఆత్మ నమ్మి పదవి నార్జించు మానిసి
పదవి నిలుపుకొనగ ప్రజల నమ్ము :
పదవి బానిసీడు పరమునే తెగనమ్ము
వాస్తవము నార్గవారి మాట

...నార్లవారి మాట

అబ్బగానె పదవి ఉబ్బి తబ్బిబ్బులై
బొబ్బరించువాడు దెబ్బ తినును :
నిబ్బరించువాడె నిల్కడగా నుండు
వాస్తవమ్ము నార్లవారి మాట

పదవితోనె చెల్లు పదవి తెచ్చు ఘనత ;
పిదప మిగులు నోయి మొదటిరూపు :
తోలుబొమ్మ శోభ తూరుపారక ముందె
వాస్తవమ్ము నార్లవారి మాట

ఘనత దెచ్చు నొకడు తన కిచ్చు పదవికి ;
పదవివల్ల ఘనత బడయు నొకడు ;
గంగ గలుపు నొకడు ఘనమైన పదవినే
వాస్తవమ్ము నార్లవారి మాట

ఆశ్రయింపనేగ రథికారశూన్యమౌ
పదవి నధివసించు ప్రముఖునైన :
స్వామిలేని గుడికి సాగిలబడుదురా ?
వాస్తవము నార్లవారి మాట

పదవి నిలుపుకొనుటె పరమ లక్ష్యంబైన
వ్యక్తి పన్ను నే కుయుక్తినైన :
వ్యసనమైన పదవి వ్యక్తినే కబళించు
వాస్తవము నార్లవారి మాట

మంత్రి పదవి ప్రజల మఱియింత నేవించి
పేరు పొంద నొక్క దారె కాని,
మంత్రి పదవిలోనె మాన్యత లేదోయి !
వాస్తవము నార్లవారి మాట

... నార్లవారి మాట

అలి నేలలేని అసమర్థు డెట్లాను
ప్రజల నేలగల్లు ప్రాజ్ఞవరుడు?
ప్రాకటేని బుడత పరుగెత్త నేర్చునా ?
వాస్తవమ్ము నార్లవారి మాట

వరము లిచ్చు మంత్రి వశవర్తియైనచో
కామధేను వేల లేమి దీర్ప ?
వరము లిచ్చు మంత్రి వరహాలమూటరా !
వాస్తవమ్ము నార్లవారి మాట

మంత్రి చేయలేని తంత్రమ్మునై నను
మాటలోనె చేయు మంత్రిసఖుడు :
మంత్రి మిత్రుడైన మంత్రిత్వ మేలరా ?
వాస్తవమ్ము నార్లవారి మాట

చవటకూడ తానె సర్వజ్ఞుడై నట్లు
మంత్రయయ్యెనేని మాటలాడు :
పదవి యబ్బిసంత పాండిత్య మబ్బునా ?
వాస్తవము నార్లవారి మాట

అవిటివాని కేల అభినయశాస్త్రము ?
చెవిటివాని కేల కవులగోష్ఠి ?
మొప్పె కేల రాష్ట్ర ముఖ్యమంత్రి పదవి ?
వాస్తవము నార్లవారి మాట

చేతవాతకాని చింబోతుకై నను,
చదువు సంధ్యలేని చవటకై న
మంత్రిపదవి యన్న మనసు వెంపరలాడు
వాస్తవమువారి నార్లమాట

నార్యవారి మాట

మంత్రియైననాడు మన్నన లందును ;

పదవి పోయినంత పలుచబడును :

“పంచ”రై న “పైరు” పదవిపోయిన మంత్రి

వాస్తవము నార్యవారి మాట

1476

సేవ చేయువాడు చెల్లడు ధరలోన ;

నటన చేయువాడె నాయకుండు :

గంగిరెద్దె సుముఖునతతో నూరేగు

వాస్తవము నార్యవారి మాట

నాయకుండు శ్రీవినాయకుం డై నచో

నిండబోదు వాని దండి బొజ్జ :

తిన్నకొలది వాని తిండిరంధి పెరుగు

వాస్తవము నార్యవారి మాట

రోటి కొక్క పాట, కోటి కొక్క నిజము,
సాటివారిపైని వాటుదెబ్బ :
ఏటి కింక జెప్ప మేటి నాయకు డంచు ?
వాస్తవము నార్లవారి మాట

మాటనేర్చుతోడ “మసిపూసి మారేడు
కాయ” నిట్టె చేయగల్గువాడె
తేజరిల్లు సుమ్ము రాజకీయములందు !
వాస్తవము నార్లవారి మాట

ముందు వెనుక లరసి పొందుగా ప్రజలను
నడపలేనివాడు నాయకుండె ?
గుడ్డి గొల్ల యెల్లు గొట్టెల గాపాడు ?
వాస్తవము నార్లవారి మాట

... నార్లవారి మాట

పట్టు విడుపు రెటిగి, కట్టడి చెడకుండ,
గట్టి చిక్కునైన నెట్టివేయు
దిట్టతనము లేక దేశనాయకు డౌనె ?
వాస్తవము నార్లవారి మాట

బంధువర్గమన్న పక్షపాతము చూపు
నాయకుండు నేయు న్యాయ మున్నె ?
మొగ్గుచూపు త్రాసు మోసము చేయదా ?
వాస్తవము నార్లవారి మాట

రంగు మార్చుచుండు రాజకీయజ్ఞుండు
భంగపుచ్చి, ప్రజల గంగ గలిపి
“రింగు రంగ” యనుచు తీవిగా దిరుగురా !
వాస్తవము నార్లవారి మాట

సందు దొరికెనేని సడియు చప్పుడు లేక
మేత మేయవాడు నేత యగునె ?
చేను మేయు కంచె సేమమ్ము నరయునా ?
వాస్తవమ్ము నార్లవారి మాట

కులము పేరు చెప్పి బలము కూర్చుకొనెడి
కుటిల రాజనీతి కోవిదుండు
కులము గొంతు గోసి కూర్చుండు గద్దెపై
వాస్తవమ్ము నార్లవారి మాట

తెగువ జంపి, జాతి తెలివి తేటలు చంపి,
చెలిమి చంపి, బ్రతుకు విలువ చంపి
నిలువున దిగమ్రింగు కులవిభేద పిశాచి
వాస్తవమ్ము నార్లవారి మాట

...నార్లవారి మాట

కులవిభేద మనెడి బలిపీఠిసన్నిధి
నరుడె నరుని పట్టి నలుకుచుండు :
క్రూరుడౌను నరుడు కులతత్వ మున్నచో
వాస్తవము నార్లవారి మాట

సోషలిజము లేదు, సోదరత్వము లేదు
కులపిశాచి మంట గలియకున్న :
వత్స మెట్లు పెరుగు వ్యాఘ్రము సరసనే ?
వాస్తవము నార్లవారి మాట

కులము తక్కు వనుచు చులకన నేయగా
కర్ణునంతవాడె కత్తిగట్టె :
కులవిభేదమందె కలహబీజము లుండు
వాస్తవము నార్లవారి మాట

విలువకట్టరాదు కులగోత్రములబట్టి ;
కులము తక్కువైన దులువ కాడు ;
గొప్ప రాదు ఋషులగోత్రజు డైనంత
వాస్తవము నార్లవారి మాట

నలిగిపోవ జాతి కులభేదములమధ్య
చెలిమి లేదు, మనకు కలిమి లేదు :
చెలిమి కలిమి లేక బల మెట్టులుండురా ?
వాస్తవము నార్లవారి మాట

కులము లేకమౌట కలిధర్మమైనచో
సాగుచున్న దిపుడె సత్యయుగము :
సర్వసమ యుగమే సర్వోత్తమమురా !
వాస్తవము నార్లవారి మాట

...నార్లవారి మాట

తనయు వృద్ధి గోరి తండ్రి తలచుచుండు
కలదు ముందు మంచి కాల మనుచు :
ముందు కలి యటంచు మూర్ఖు డెవ్వడొ చెప్పె !
వాస్తవము నార్లవారి మాట

1476

నడచి యుండవచ్చు నాల్గు పాదములపై
నుర్వి ధర్మము కృతయుగమునందు :
నరుడె నడచె నపుడు నాల్గు పాదములపై
వాస్తవము నార్లవారి మాట

యుగము లనుచు నరుని యుత్తరైక్కులె కాని
వేల లనుచు లేవు కాలగతికి :
ఆది లేదు, దాని కంతమైనను లేదు
వాస్తవము నార్లవారి మాట

నిన్న పోయె ననుచు నిట్టూర్తు వెందుకు ?
 నిన్న నీల్గకున్న నేడు లేదు ;
 నేడు పండకున్న నింగి వెల్గదు రేపు
 వాస్తవము నార్లవారి మాట

సడలిపోవుచుండె సంప్రదాయ మనుచు
 సణుగు వెనుకనుండి ఛాందసుండు :
 సంప్రదాయ మినుపసంకెల కారాదు
 వాస్తవము నార్లవారి మాట

ఆదియుగమునందు వేదఋషుల మించు
 జ్ఞానవేత్త లొరులు కానరారు :
 నేటి యుగము వేరు, నేటి ఋషులు వేరు
 వాస్తవము నార్లవారి మాట

... నార్లవారి మాట

సత్య మెల్ల వేదసంహితలో నున్న
నుపనిషత్తు లెందు కుద్భవించె ?
సత్యసీమపరిధి నిత్యవిస్తృతి గాంచు
వాస్తవము నార్లవారి మాట

వేదమందు గొప్ప విషయ మే మన్నచో
మనకు తెలియదనును మంత్రమహిమ :
వేదవేత్తతోడ వాదింప బని లేదు !
వాస్తవము నార్లవారి మాట

పెద్దబాలశిక్ష హద్దుతో నిలిచిన
విద్వేది యెంత ? దాని విలువ యెంత ?
వేదపాఠి కుండు విజ్ఞాన మెంతరా ?
వాస్తవము నార్లవారి మాట

సంశయము లేక, సంశోధనము లేక
విరివి గాంచ వెట్టి విద్యలైన :
ఉన్న వెన్నో ప్రశ్న లుపనిషత్తులలోన
వాస్తవము నార్లవారి మాట

ప్రశ్ననుండి పుట్టు పరిణతజ్ఞానము ;
ప్రశ్నతోడ పెరుగు ప్రాభవము ;
ప్రశ్నలేక ప్రగతి ప్రశ్నార్థకమురా !
వాస్తవము నార్లవారి మాట

“ఏల, ఎప్పు, డెవ్వ” డిత్వాది ప్రశ్నలే
పశువునుండి వేఱుపఱచె నరుని :
ప్రశ్నతోనె నరుడు పరిణామమందెను
వాస్తవము నార్లవారి మాట

... నార్లవారి మాట

వేయి ప్రశ్న లుండు విజ్ఞానవేత్తకు ;
ప్రశ్న లుండబోవు పామరునకు :
విజ్ఞుడౌను నరుడు జిజ్ఞాసచేతనే
వాస్తవము నార్లవారి మాట

వేదవాక్కునైన విజ్ఞాని మెచ్చడు
హేతురహితమైన రీతి నున్న :
గుడ్డి నమ్మకాలు గొడ్డుకే చెల్లురా !
వాస్తవము నార్లవారి మాట

వేదయుగమునందు వైదికధర్మంబు ;
బుద్ధయుగమునందు బౌద్ధ మిట్టై :
యుగముబట్టి కాదె యుగధర్మ మెప్పుడు ?
వాస్తవము నార్లవారి మాట

వెన్నునందు లేవు కన్ను లన్నవి నీకు ;
ముఖమునందు గలవు ముందు చూడ :
ముందుచూపు లేక ముందుగతులు లేవు
వాస్తవము నార్లవారి మాట

రాజు దోచె ప్రజను, పూజారి దోచెను
నిన్న, మొన్నదాక అన్ని చోట్ల :
నిలువు దోపి దొకటె నిన్న మొన్నటి గొప్ప
వాస్తవము నార్లవారి మాట

కాలగతిని మార్పు కనలేని మానిసి
గాడి తప్పనట్టి గానుగెద్దు :
మార్పులేక జగతి నూర్చైన లే దోయి !
వాస్తవము నార్లవారి మాట

.::నాల్గవారి మాట

ప్రాతలోనె లేదు ప్రాశస్త్య మంతయు ;
కొత్త యెల్ల హాని కూర్చబోదు ;
కొత్త నీరురాని కోనేరు పస రెక్కు
వాస్తవము నాల్గవారి మాట

గతములోనె తప్ప ఘనత లే దనువాడు
ముందుచూపులేని ముండమోపి :
గతము జేరగలరె గతియింపకున్నచో ?
వాస్తవము నాల్గవారి మాట

కొత్త యించుకంత మత్తిల జేసియు
పాత నీరసము పాటద్రోలు :
మత్తు జల్లనట్టి మధుమాస ముండునా ?
వాస్తవము నాల్గవారి మాట

పాత చింతకాయపచ్చడి సాటిగా
పాత ఘనత మంచి “పథ్య” మౌను :
“పథ్య” మడుగు జాతి పరిపుష్టి యేపాటి ?
వాస్తవము నార్లవారి మాట

పూర్వవై భవము పూర్వికులకు కీర్తి
మకుట మనుట నిక్కమౌను గాని,
మౌళి దాల్చి మనకు మణికిరీటము కాదు
వాస్తవము నార్లవారి మాట

క్రొత్త నీటివెంట చెత్త చెదారము
కొద్ది గొప్ప కొట్టుకొనుచు వచ్చు :
చెత్తనీ రటంచు చెఱువున బెట్టమా ?
వాస్తవము నార్లవారి మాట

...నార్లవారి మాట

గత విభూతితోడ, మృతభాషతోడను
జాతి ముందు కెట్లు సాగగలదు ?
దారి చూపగలదె ఆరిపోయిన దివ్యే ?
వాస్తవము నార్లవారి మాట

పనికిమాలినట్టి పాతశాస్త్రము లెల్ల
ఎంత చదువుకొన్న నేమి ఫలము ?
ఊక దంచుకొన్న నూకలు దొరకునా ?
వాస్తవము నార్లవారి మాట

తగదు, తగదు నీకు తలక్రిందు బ్రతుకన్న
ఆగ్రహింపకున్నె అల కబోది ?
కఱవవచ్చు నిల్లె పరమ చాందసుడైన
వాస్తవము నార్లవారి మాట

అన్యజనుల నెవరి నంటక, ముట్టక
తొలగి తొలగి విడిగ మెలగుచుండ,
అవల ద్రోసి మిమ్ము అవని ముందుకు సాగు
వాస్తవము నార్లవారి మాట

ఇరుగు పొరుగునుండి యెరవు దెచ్చుకొనక
జరగ దెట్టి గొప్పజాతికైన :
ఎరవు పుచ్చుకొనుట పరువుతక్కువ కాదు
వాస్తవము నార్లవారి మాట

తలుపులు, కిటికీలు నలువైపులను లేక
బయటి వెలుగు పడదు బ్రతుకుపైని :
గోడ లున్న చాలు గోరీలకైనచో
వాస్తవము నార్లవారి మాట

... నార్లవారి మాట

గుడ్లగూబ పెద్ద గుడ్లున్నదై నను
సుంతయైన వెలుగు జూడలేదు :
విద్య లున్ననేమి విజ్ఞత లేకున్న ?
వాస్తవము నార్లవారి మాట

చర్చ లెందు కోయి చవిటి బుజ్జలతోడ ?
వాద మేల వెట్టివారితోడ ?
తర్క మెందు కోయి మర్కటములతోడ ?
వాస్తవము నార్లవారి మాట

గొప్ప సత్యమైన గుడ్డిగా నమ్మిన
చెడుగు జేయు, నీకు చేటు దెచ్చు :
అవకతవక నయము ఆలోచనున్నచో !
వాస్తవము నార్లవారి మాట

క్రొత్త సత్య మనెడి ముత్తియ మేర్పడ
హేతువాద మొకటె స్వాతివాన :
ధాతకైన వలయు హేతువాదబలము
వాస్తవము నార్లవారి మాట

హేతువాదవహ్ని హిమమురీతి కరగి
నాశమందు మూఢ నమ్మకము :
నిత్యసత్య మేమొ నిగ్గుదేలు మరింత
వాస్తవము నార్లవారి మాట

హేతువాద మన్న సేతువు లేకున్న
నరుడు దాటనేర్వ డిరులవాగు :
భీతి గొలుపు బ్రతుకు హేతుబద్ధముగాక
వాస్తవము నార్లవారి మాట

...నార్ల వారి మాట

భూతజాలమందు హేతువాద వరము
నరు డొకండె వడసె నలువనుండి :
రోత కాదె బ్రతుకు హేతువాదము వీడ ?
వాస్తవము నార్లవారి మాట

ఎల్ల లేవొ తనకు హేతువాదమె తెల్పు ;
వల్లగాని పనికి వెళ్లబోదు ;
ప్రల్లదనము లేక ప్రగతి మార్గము జూపు
వాస్తవము నార్లవారి మాట

హేతువాద మన్న హేళనచేయుట
కోతి ననుచు చాటుకొనుట కాదె ?
హేతు వేమి వలయు కోతి చేష్టల జేయ ?
వాస్తవము నార్లవారి మాట

హేతువాద మన్న జ్యోతిని చేబూని
అమరలోకపథము నరయు నరుడు :
లేదు ప్రగతి హేతువాదప్రభుత లేక
వాస్తవము నార్లవారి మాట

హేతువాదియే వినీతవర్తను డౌను ;
హేతువాదియే పునీతు డౌను ;
హేతువాదియే విజేతగా ధర డెల్లు
వాస్తవము నార్లవారి మాట

అణయుగమ్మునందు అడుగుపెట్టి నరుడు
తాతియుగమునాటి రీతి విడడు :
నడత మాఱకున్న నరు డెట్లు మాఱురా ?
వాస్తవము నార్లవారి మాట

...నార్లవారి మాట

నరుడు నరుడుకాక కరుణామయుడు కాడు ;
నరుడు నరుడుకాక సురుడు కాడు ;
నరుడు నరుడుకాక చరితార్థుడును గాడు
వాస్తవమ్ము నార్లవారి మాట

నాకు వలయు ముక్తి, నాకు మోక్ష మనుట
పట్టిచూడ వట్టి స్వార్థబుద్ధి :
నరుడు కోరవలెను నరజాతి ముక్తిని
వాస్తవమ్ము నార్లవారి మాట

దేవతలము గాము దేవత్వమును గోర ;
మానవతయె శోభ మానవులకు :
మానవత సుమింప మరి యేల స్వర్గము ?
వాస్తవమ్ము నార్లవారి మాట

తనకు లేని దేదో, తా గోరు నేదేదో
అట్టిదాని కెల్ల పెట్టె నరుడు
అమరలోక పునుచు నందాల పేరొండు !
వాస్తవము నార్లవారి మాట

దేవురింపనేల దేవేంద్రలోకము ?
త్రాగి త్రేన్చినావె ధాత్రి సుధను ?
రంభ లిచట తేరె రంజింపనేర్చిన ?
వాస్తవము నార్లవారి మాట

ఆక లెఱుగరంట నాకలోకమువారు ;
ఆక లెఱుగనట్టి లోక మేల ?
ఆస్థ లన్ని పుట్టు నాకలినుండియే ?
వాస్తవము నార్లవారి మాట

... నార్ల వారి మాట

అమరలోకవాసు లనిమిషులై నచో
కలల నెట్లు వారు కాంచగలరు ?
కలలులేని బ్రతుకు వెలవెలబోవదా ?
వాస్తవము నార్లవారి మాట

నిజముగా దివిజులు నిత్యయౌవనులై న
పరిణతంపుబుద్ధి బడయగలరె ?
ఫలము రుచ్యమౌనె పరిపక్వ మందక ?
వాస్తవము నార్లవారి మాట

మరణ మెఱుగరంట సురలోకవాసులు ;
అంతులేని బ్రతుకు లెంత రోత ?
తెంపులేని విందు లింపు కానోపునా ?
వాస్తవము నార్లవారి మాట

దివి యనంగ నరుని తియ్యని కల రెల్ల
చుక్కలందు కట్టు సొగసు నగరు :
కలలు నిజములైన కల దిందె దివికూడ
వాస్తవము నార్లవారి మాట

భక్తి చూపబోవు పరదేశములపట్ల
శ్రీలు పొంగుచున్న సీమ లనుచు :
భక్తి మ్రొక్క-దగునె పరలోకముల కీవు ?
వాస్తవము నార్లవారి మాట

జగతి మిథ్యయైన జపతపములు మిథ్య ;
జగతి మిథ్యయైన జన్మ మిథ్య ;
జగతి మిథ్యయైన జగదీశుడే మిథ్య
వాస్తవము నార్లవారి మాట

... నార్ల వారి మాట

స్వర్గమార్గమందు సత్రమ్ము పగిదిగా
ధాత్రి నెంచుకొనుట ధర్మ మగునె ?
కన్నతల్లి ధాత్రి, కామధేనువు ధాత్రి
వాస్తవమ్ము నార్లవారి మాట

1476

అన్యజాతికి మన మమ్ముడై పోవుట
ద్రోహమైన, ఎంత దూష్యమౌను
అన్యజగతికి మన మమ్ముడై పోవుట ?
వాస్తవమ్ము నార్లవారి మాట

నిజమె-మృత్యు వుండు “నీ” వన్నదానికి,
“మనము” మాత్ర మెపుడు మహిని నిలుచు :
నరు డనిత్యుడయ్యు నరజాతి నిత్యము
వాస్తవమ్ము నార్లవారి మాట

వెట్టిమాట కాదె వెళ్లిపోయెడు వేళ
రారు వెంట సొంతవార లనుట ?
వెంట రమ్మటంచు వెడగైన కోరునా ?
వాస్తవము నార్లవారి మాట

తను వనిత్యమైన, తథ్యమైనను చావు
వరము కాదె తిరిగి తిరిగి జన్మ ?
ఎపటి కపుడె క్రొత్త యీ ధాత్రి శోభలు !
వాస్తవము నార్లవారి మాట

నరుని వృద్ధికంటె చరమలక్ష్యము లేదు ;
నరుని జగతి విడిచి పరము లేదు ;
నరుడు లేనిచోట నారాయణుడె లేడు
వాస్తవము నార్లవారి మాట

...నార్లవారి మాట

మున్ను గలరు మనకు ముక్కోటి దేవుళ్లు ;
మున్ను ప్రజలుకూడ మూడు కోట్లు ;
ముప్పదేడు కోటు లిప్పటి దేవుళ్లు
వాస్తవము నార్లవారి మాట

నరుని భక్తినుండి హరి యుద్భవించెను ;
భయమునుండి పుట్టె బైరవుండు :
నరునిలోనె కలరు హరిహరు లిద్దఱు
వాస్తవము నార్లవారి మాట

మతములనుచు పుట్టి మన్వంతరము లాయె ;
మనుజునందు మిగిలె దనుజవృత్తి :
మతము లెప్పు డింక మనుజుని పెంచురా ?
వాస్తవము నార్లవారి మాట

మతము జరిపినట్టి మారణహోమాలు
చరిత నెంత కలుషపటచలేదు ?
నరుని జంపి మతము పరమేశు గాపాడు
వాస్తవము నార్లవారి మాట

మతము త్వరితగతిని మరముగా మాటును ;
మతము కుళ్ళిపోవు మరమునందు ;
మతముపేర మరము మత్తుమందుల నమ్ము
వాస్తవము నార్లవారి మాట

క్రీస్తుమార్గ మొండు, క్రైస్తవమత మొండు ;
బుద్ధదేవు డొండు, బౌద్ధ మొండు :
ఆదిమతము శూన్య మాచార్యపీఠాన
వాస్తవము నార్లవారి మాట

... నార్ల వారి మాట

మతము తెన్నియైన మానవత్వ మొకటె ;
జాతు తెన్నియైన జగతి యొకటె ;
పథము తెన్నియైన పరమార్థ మొక్కటే
వాస్తవము నార్లవారి మాట

గుడులు నూరు ఒక్క గుటకగంజికి సాటి ;
గుడులు వేయి ఒక్క బడికి సాటి ;
గుడులు లక్ష ఒక్క గుండెకాయకు సాటి
వాస్తవము నార్లవారి మాట

ఎన్ని పేర్లతోడ నే యే మతము లున్న
మానవతను మించు మతము లేదు ;
మానవత ఫలింప మాధవుండె తరించు
వాస్తవము నార్లవారి మాట

పాతజన్మలోని పాపమువల్లనే
లేమి వచ్చు ననుట లేకి మాట :
లేకి సంఘమందె లేమి కారణ ముండు
వాస్తవము నార్లవారి మాట

కలిమి లేనిచోట కళ లెట్లు వర్ధిల్లు ?
కలిమి కలిగినపుడె కళలవృద్ధి ;
వెలితినుండి పుట్టు విప్లవ మొక్కటే !
వాస్తవము నార్లవారి మాట

కాటకమ్మె అల్లకల్లోలముల కెల్ల
సాటిలేని మత్రసాని సుము :
అకలి చెలరేగ లోకాలె భస్మమౌ !
వాస్తవము నార్లవారి మాట

...నార్ల వారి మాట

కూడుగుడ్డ లేక గోడుగో డనువారు
వాడవాడల నడయాడుచుండ
ఆడబోదు శాంతి నీడైన జగతిపై !
వాస్తవమ్ము నార్లవారి మాట

కూడుకూర కెట్టి కొఱతయు లేకున్న
పాడుబుద్ధు లింత ప్రబలబోవు ;
కూడుగల్గు కుక్క కుండలు నాకునా ?
వాస్తవమ్ము నార్లవారి మాట

డబ్బులేని బ్రతుకు మబ్బు పట్టిన రాత్రి ;
డబ్బుతోడ వచ్చు నిబ్బరమ్ము ;
డబ్బు లేనివాడు డుబ్బుకు కొఱగాడు
వాస్తవమ్ము నార్లవారి మాట

వాస్తవము...

డబ్బు చేరినంత డప్పులు మ్రోగును ;
డబ్బు దాచలేని గబ్బు లేదు ;
డబ్బుగల్గు మేక బెబ్బులిగా జెల్లు
వాస్తవము నార్లవారి మాట

రామి డబ్బు వేర రామామణిగ మాటు ;
వేష మెల్లమాటు ; భాష మాటు :
మాటనట్టి దొక్క మలినంపు బుద్ధియే
వాస్తవము నార్లవారి మాట

కాసులున్నవాడు కల్లలాడిన జెల్లు ;
కాసులున్నవాడు వాసి కెక్కు ;
కాసులున్నవాడు గాడిద గుఱ్ఱమౌ
వాస్తవము నార్లవారి మాట

... నార్ల వారి మాట

అప్పు నడిగి చూడు మన్నదమ్ములనైన
నీకు తెలియదేని రూక విలువ :
రూక నీడలోనె లోకమెల్ల నిలుచు
వాస్తవమ్ము నార్లవారి మాట

నెత్తి నెక్కి తొక్కు విత్తమ్ము చేతిలో
పెత్తనమ్ము నీవు పెట్టెదేని :
విత్త మొత్తు కాళ్లు తొత్తుగా నిల్చిన
వాస్తవమ్ము నార్లవారి మాట

కూడివచ్చెనేని కోటానుకోట్లను
మూట గట్టవచ్చు మూర్ఖులైన :
విజ్ఞు డొకడె సరిగ వెచ్చింపనేర్చురా !
వాస్తవమ్ము నార్లవారి మాట

విస్మరింపవచ్చు పితృవియోగమును
శ్రాద్ధకర్మ సగము జరుగుసరికె :
విస్మరింప లేరు పితృర్జితము పోవ
వాస్తవము నార్లవారి మాట

మేడ లున్నవాడె కా దోయి మొనగాడు ;
కొంప లేనివాడు తొంప కాడు :
కోయిలమ్మ కింత గూడైన లేదోయి !
వాస్తవము నార్లవారి మాట

మేడ యెత్తు జూచి, వాడ సొబగు జూచి,
కారు పొడవు జూచి, కలిమి జూచి
వెలితి నెఱుగ డంచు పలుకంగ వచ్చునా ?
వాస్తవము నార్లవారి మాట

...నార్లవారి మాట

దయ దలంప నేల, దాతృత్వ మేలరా
లేమి లేశమైన లేనిచోట ?
దాత టున్నచోట దారిద్ర్య ముండురా !
వాస్తవము నార్లవారి మాట

ఇచ్చువాని కెపుడు బుచ్చుకొనెడివాడు
తగ్గి మెలగుచుంట తప్పదయ్య :
ఇచ్చువాని చేయి ఎల్లెడ పైనుండు
వాస్తవము నార్లవారి మాట

పేదయగునె తనకు లేదని పొగలక ?
పేదయగునె గుండె పేదకాక ?
పేదయగునె బ్రతుకు చేదు విషముకాక ?
వాస్తవము నార్లవారి మాట

వాస్తవము...

అంతుమాలినంత ఐశ్వర్యవంతుని
చెంత కెంతమంది చేరబోరు ?
పొంతకుండ నీళ్లు కొంతైన కాగవా ?
వాస్తవము నార్లవారి మాట

సగటు చదువుపిదప, సగటు కొలువునందు,
సగటు సుఖముతోడ సాగునట్టి
సగటు బ్రతుకుకంటె వెగతైన దే దోయి ?
వాస్తవము నార్లవారి మాట

దొడ్డవాడు సుమ్ము దూరపుబంధువు ;
ఎంత దూరమైన నంత దొడ్డ ;
అడ్డుగోడ లున్న నంతకంటెను దొడ్డ
వాస్తవము నార్లవారి మాట

...నార్లవారి మాట

ఏడ్చుగొట్టు నక్క, లేబ్రాసి కుక్కలు,
పులులు, ముండ్లపందు, లెలుగుబంట్లు
మనుజరూపమందు మహి నెన్ని లేవోయి !
వాస్తవము నార్లవారి మాట

ఎగ్గు దలపకున్న, సిగ్గు విడువకున్న,
నెగ్గు వైపు చూచి మొగ్గుకున్న
అగ్గలింపనేర డవకాశవాదిగా
వాస్తవము నార్లవారి మాట

మదురుగోడపైన కుదురుగా గూర్చుండి
గెల్చుచున్నవైపు గెంతువాడు
తల్లి గొంతునైన తడిగుడ్డ గోయురా !
వాస్తవము నార్లవారి మాట

కామరూపసిద్ధి కలదోయి నరునకు :
పశు వతండె, ధర్మవశు డతండె ;
దై వసము డతండె, దై త్యనాథు డతండె
వాస్తవము నార్లవారి మాట

ఎడదకంటె కలవె యెత్తెన కొండలు ?
ఎడదకంటె లోతు కడలి కలదె ?
ఎడద కెడదె సాటి యెత్తు లోతులలోన
వాస్తవము నార్లవారి మాట

ఎడదకంటె నింకు మడుగు లెందు కలవు ?
ఎడదకంటె పొంగు నేలు లేవి ?
ఎడద కెడదె సాటి యింకినా, పొంగినా
వాస్తవము నార్లవారి మాట

...నార్లవారి మాట

ఎడదనుండు నోయి కడవల కన్నీళ్లు ;
ఎడదలోనె నిప్పుచేటు లుండు :
అడలనేర్చు నెడద, అడలింప నేర్చును
వాస్తవమ్ము నార్లవారి మాట

ఎడదనుండు నోయి గుడిగోపురమ్ములు ;
ఎడదలోనె సానిగుడిసె లుండు :
ఎడద వెలుగు లుండు; కడిమి చీకటు లుండు
వాస్తవమ్ము నార్లవారి మాట

ఎడద పెరుగుచుండు నేపైన నారుగా ;
ఎడద సాగుచుండు నేరువాక ;
ఎడద పండుచుండు నెన్నెన్నో పంటలు
వాస్తవమ్ము నార్లవారి మాట

లక్ష్యసిద్ధిలో నిలంబనము జరుగ
చింత లేల ? మదిని వంత లేల ?
అందనున్న పలమె అత్యంత మధురము
వాస్తవము నార్లవారి మాట

కలల గాంచకున్న కల్ల సుము ప్రగతి ;
నేటి కలలె రేపు నిజము లౌను :
నేటి అణుయుగము నిన్నటి కల గాదె ?
వాస్తవము నార్లవారి మాట

మనసులో నిగూఢమైయుండు వాంఛలు
కలసి విసురు వలలె కల లనంగ :
వలల బట్టువడవె వెలలేని ముత్యాలు ?
వాస్తవము నార్లవారి మాట

...నార్లవారి మాట

1476

కలకు రెక్క లుండు గాలాంబుధిని చాట ;

కలకు విశ్వకవుల కన్ను లుండు ;

కలకు గుండె లుండు నిల నెల్ల గదలింప

వాస్తవమ్ము నార్లవారి మాట

నిద్ర జెందు స్మృతిసముద్రగర్భములోన

కాంక్ష లేపు నలలె కల లనంగ :

అలలు చేరబోవె ఆశాంతములనైన ?

వాస్తవమ్ము నార్లవారి మాట

కలలనుండి పుట్టు కవితాస్రవంతులు ;

కలలులేక లలితకళలు లేవు ;

కలలులేక విశ్వకల్యాణమే లేదు

వాస్తవమ్ము నార్లవారి మాట

పసిడికలలతోడ పడుగు చక్కగ జేసి,
నిజము పేకకాగ నేత నేసి
బ్రతుకు దిద్దకున్న భవితవ్య మెట్లుండు ?
వాస్తవము నార్లవారి మాట

చిన్నతనమునందు కన్నట్టి కలలెల్ల
పండెనేని వయసు నిండుసరికి
గొప్పబ్రతు కటంచు జెప్పంగవచ్చురా !
వాస్తవము నార్లవారి మాట

ఏకలక్ష్య మున్న నెదుగు బొదుగు నుండు ;
రేగు కోర్కె లున్న లేదు వృద్ధి ;
ఊపిరాడనీయ వుత్తుత్త కోర్కెలు
వాస్తవము నార్లవారి మాట

...నార్లవారి మాట

నిక్కి చూచు గొన్ని, నక్కియుండును గొన్ని
లెక్కపెట్టగలమె చుక్క లెన్నో ?
లెక్కపెట్టలేము రిక్తవాంఛలనైన
వాస్తవము నార్లవారి మాట

తెంపు లేనివాడు కంపబడిన కాకి ;
తెంపు నేయకున్న పెంపు లేదు :
ఈద వెఱచు పిరికి యిద్దరినే యుండు
వాస్తవము నార్లవారి మాట

చచ్చు నొక్కసారె సాహసోపేతుడు ;
పిరికిపంద చచ్చు పెక్కుసార్లు :
రోజు రోజు చావు రోత పుట్టింపదా ?
వాస్తవము నార్లవారి మాట

మేరు వెక్క-ఁగోయి జాటిపడుట మేలు
కించపడుటకంటె క్రింద నిలిచి :
సాహసము లేక సాఫల్య ముండునా ?
వాస్తవము నార్లవారి మాట

ముప్పుకొప్పుతోనె ముడివడియుండును
మెప్పునందగల్గు గొప్ప పూలు :
విప్పుకొన్నవాడె విభవము నందురా !
వాస్తవము నార్లవారి మాట

మిణుగు రెంత ? దాని మేనిదీప మదెంత ?
తెగువజేసి తిరుగు తిమిరజలధి :
సాధ్య మేది కాదు సాహస మున్నచో ?
వాస్తవము నార్లవారి మాట

...నార్లవారి మాట

ఆత్మగౌరవమై అడుగంటిపోయిన
బ్రతికి యొకటె, ఉసురు బాసి యొకటె :
ఊడెనేని పువ్వు, కాడ కేమి విలువ ?
వాస్తవము నార్లవారి మాట

ఉక్కుమనిషి యెవడొ, ఊకమూట యెవడొ
కష్టకాలమందె స్పష్టపడును :
ఉత్తవేళలందు ఉత్తము లందఱు
వాస్తవము నార్లవారి మాట

పరిసరము లెంత ప్రతికూలమైనను
వేరుదన్న జీవ మీఱువాడు :
మదురుగోడ చీల్చి మఱ్ఱలు పెరుగవా ?
వాస్తవము నార్లవారి మాట

వాస్తవము...

లోక మెల్ల కినిసి, ఏకమైననుగాని
ధీరుడైనవాడు మాటబోడు :
ధిక్కరింపనోపు ధీరు డీశ్వరునైన
వాస్తవము నార్లవారి మాట

లోభివానికంటె తొట్టిపిట్ట నయము ;
కోపదారికంటె కోతి నయము ;
పిటికిపందకంటె పీనుగే నయమురా !
వాస్తవము నార్లవారి మాట

భయము తొంగిచూడ పరువెత్తు మగసిరి ;
భయమువెంట భూతచయము వచ్చు ;
భయము నిలుచుచోట జయలక్ష్మి నిలువదు
వాస్తవము నార్లవారి మాట

... నార్ల వారి మాట

భయముకంటె వేఱె భయపెట్టునది లేదు ;
భయములోనె సకల బాధ లుండు ;
భయమువలన నరుడు దయమాలి వర్తించు
వాస్తవము నార్లవారి మాట

దీప్తి నివ్వగల్గు ధీశక్తి గల్గియు
చిక్కువడెను నరుడు చీకటింట :
ధీరగుణము లేని ధీశక్తి యేలరా ?
వాస్తవము నార్లవారి మాట

ప్రగతికొండ నెల్ల భయముతో భాగించి,
ఈర్ష్య పెట్టి ఆశ హెచ్చవేసి,
వెరసిచేయ నేటి నరుని జీవితమౌను
వాస్తవము నార్లవారి మాట

వాస్తవము...

తాతిగొడ్డ లివుడు చేతబట్టుడు గాని
భీతి మిగిలె నరుని చేతలందు ;
ఆత డివుడు చేత నణ్వుత్రముల బట్టు
వాస్తవము నార్లవారి మాట

చచ్చిపోవ నొక్క ఊణమైన పట్టుడు ;
కష్టమెల్ల బ్రతుకు గడపుటందె :
భీరుడయ్యు చచ్చు ; భీరుడే బ్రతుకురా !
వాస్తవము నార్లవారి మాట

చేతగానివాడు సృష్టికర్తను తిట్టు
వ్రాలు నొసట తప్పు వ్రాసెననుచు :
వ్రాలు తప్పు కాదు, వాజమ్మ తప్పురా !
వాస్తవము నార్లవారి మాట

.....నార్ల వారి మాట

చావుపేరు చెప్ప సంఘటించెద వేల ?
నిద్రపోవె నీవు నిత్యవిధిగ ?
నిద్ర తెలియకున్న నీ కేమి బాధరా ?
వాస్తవము నార్లవారి మాట

నిలిచి నీళ్లు త్రాగ నీళ్లు కాలు బ్రతుకు ;
పరుగులెత్త వోయి పాలు త్రాగ ;
పరుగునుండి పుట్టె నరుని నాగరికత
వాస్తవము నార్లవారి మాట

మృత్యు సేనతోడ నిత్యము పోరాడి
గెలుచుకొన్నవఱకె నిలుచు బ్రతుకు :
పోరి గెల్వబట్టె ఊరించు బ్రతు కెంతో
వాస్తవము నార్లవారి మాట

అప్పుడప్పుడు కొన్ని అమరక్షణములందు
జలధరంబు జూడ, జలధి జూడ
బ్రతికియుంటకంటె భాగ్యమేమని తోచు
వాస్తవము నార్లవారి మాట

ముసలి రావినెట్టు ముద్దుగా తొడిగెను
కొమ్మకొమ్మ కొక్క క్రొత్త రైక :
ముసలిదయ్యు చెట్టు ముద్దులు గులుకురా !
వాస్తవము నార్లవారి మాట

రవ్వ పుట్టు తాయి తాయి రాచుకొనగ ;
మెఱపు పుట్టు మబ్బు లొరసికొనగ ;
కూర్మి పుట్టు గుండె గుండె హత్తుకొనగ
వాస్తవము నార్లవారి మాట

...నార్ల వారి మాట

సత్ర మొక్క దివ్యసౌధమై యైనను
ఇంత గుడిసె మేలు సొంతమైన :
“సొంత”మన్న మాటె సంతోషపఱచురా !
వాస్తవము నార్లవారి మాట

“అహము” కొంత వలయు నిహముపై జీవింప ;
“అహము”లోనె జీవమహిమ కలదు ;
“అహము” పెరుగు తొకటె అధమాధమం బొను
వాస్తవము నార్లవారి మాట

“అహము” లేనివాడు మహిలోనె లే డోయి ;
“అహము” దాచు నొకడు యశము గోరి ;
“అహము” జూప డొక్క డవకాశములు లేక
వాస్తవము నార్లవారి మాట

అవగుణంబులైన నలరించు నొకనిలో ;
గణన కెక్క డొకడు గుణము గల్గి ;
గుణగణాల విలువ గుణియింప లే మోయి !
వాస్తవము నార్లవారి మాట

రాము డెంతవాడో, రావణాసురు డెంత :
శిష్టు డొకడు, పరమ దుష్టు డొకడు ;
తొణకుచుండు ఘనత దుష్టత్వమందైన
వాస్తవము నార్లవారి మాట

ఒప్పులోనె కాక, తప్పులోనైనను
గొప్పతనపు ముద్ర కప్పువడదు :
గొప్పవాని తప్పు గొప్పదై యుండును
వాస్తవము నార్లవారి మాట

...నార్లవారి మాట

1476

సభల కేగి, అందు సమ్మానముల నంది
వార్త కెక్కినంత కీర్తి రాదు :
వార్తబ్రతుకు క్రొత్త వార్త పుట్టువఱకె
వాస్తవము నార్లవారి మాట

వెంటబడినవాని కంటగించుకొనుచు
గెంటి వేయునట్టి కీర్తికాంత
జంట గోరి వచ్చు జయశీలి చెంతకు
వాస్తవము నార్లవారి మాట

పూలదండ మెడను వ్రేలాడినంతనే
కొగిలింప కీర్తికాంత రాదు :
పూలదండకీర్తి పూలతో వాడురా !
వాస్తవము నార్లవారి మాట

ప్రజ్ఞ యుండెనేని ప్రకటము గాకుండ
దాచుకొన్నగాని దాగబోదు :
గుబులుకొనక తావి గుప్తమై యుండునా ?
వాస్తవము నార్లవారి మాట

పెరిగి, పెద్ద కాగ, వేదిక లేదంచు
చింత జెందబోదు శిష్టు డెవడు :
విగ్రహమై సుము వేదిక గోరును
వాస్తవము నార్లవారి మాట

వట్టి శుంఠ కెట్లో వచ్చిన విఖ్యాతి
అట్టె వెలిగి, ఇట్టె ఆరిపోవు :
గోగుపుల్లమంట భోగ మెందాకరా ?
వాస్తవము నార్లవారి మాట

...నార్లవారి మాట

ప్రతిభ జూపువాని బ్రాజ్ఞలోకము మెచ్చ,
జయము గన్నవాని జనత మెచ్చ :
జయములేని ప్రతిభ జనత కర్థము కాదు
వాస్తవము నార్లవారి మాట

పరమశుంఠయైన పరతత్వవేత్తగా
పూజ లందు మౌనముద్ర దాల్చి :
మౌనముద్రలోని మాహాత్మ్య మంతరా !
వాస్తవము నార్లవారి మాట

ప్రతిభ కూర్చలేని ప్రఖ్యాతి సిద్ధించు
నటనలో నశేష పటిమవల్ల :
ప్రతిభ పరిమళించు భావితరములందె
వాస్తవము నార్లవారి మాట

శక్తియుక్తి లేని సామాన్యుడైనను
అల్పజనులమధ్య నతిశయించు :
గులకరాళ్లమధ్య గుండ్రాయి గొప్పరా !
వాస్తవము నార్లవారి మాట

దృష్టి వక్రమైన భ్రష్టుడౌను నరుడు ;
దృష్టి నిశితమైన ద్రష్ట యగును ;
దృష్టి నష్టమైన సృష్టియే నష్టమౌ
వాస్తవము నార్లవారి మాట

ఆశలేని ప్రాణి అణగారిపోవును ;
ఆశ జంపుకొనుట ఆత్మహత్య ;
ఆశ వలయు; కూడ దత్యాశ మాత్రమే
వాస్తవము నార్లవారి మాట

...నార్లవారి మాట

ఆశలేని మనుజు డవనిపై నుండడు ;
కాదె ఆశ మోక్షకాంక్ష గూడ ?
ఆశ దోషమౌట అల్పవిషయమందె
వాస్తవము నార్లవారి మాట

ఆస కూడదనుట అర్థరహిత మోయి ;
ఆస లేనిచో ప్రయాసపడరు ;
ఆస లేని ధాత్రి వాసయోగ్యము కాదు
వాస్తవము నార్లవారి మాట

ఆస చేయుచుండు మోస మప్పుడపుడు ;
అందినట్టె తోచి అందకుండు :
ఆసలోని గొప్ప ఆకర్షణం బిది
వాస్తవము నార్లవారి మాట

ముసలితనమునందు మసక వచ్చుననుట
అర్థసత్య మోయి అరసి చూడ :
ఎదకు వచ్చు మసక ఎలబ్రాహ్మమందైన
వాస్తవము నార్లవారి మాట

స్వార్థచింత మెండు శైశవావస్థలో ;
మెండు, తిరిగి, వయసు పండినపుడు :
నిండు జవ్వనాన నిస్వార్థ ముండురా :
వాస్తవము నార్లవారి మాట

స్వార్థపరత దాల్చు ఛద్మవేషంబులు ;
స్వార్థపరత చేయు శాస్త్రచర్చ ;
స్వార్థపరత లోకసంగ్రహముగ జెల్లు
వాస్తవము నార్లవారి మాట

...నార్లవారి మాట

1476

కొంచెమైన పరుల కుపయోగపడలేని
మంచితనపు మాట నెంచనేల ?
కంచెలోని తేనె కుంచాల లెక్కెల ?
వాస్తవము నార్లవారి మాట

మనకు తెలియకుండ మననైజ మితరుల
బాధ పెట్టవచ్చు బహుళగతుల :
కంద దురద యెంతో కందకు తెలియునా ?
వాస్తవము నార్లవారి మాట

కష్టకాలమందు కఱవుకాగల మైత్రి
ఎంత గొప్పదైన నేమి ఫలము ?
సమయమందు లేని సంజీవి యేలరా ?
వాస్తవము నార్లవారి మాట

క్షణము కొక్క-రీతి సంచరించెడువాని
నమ్మకొన్న బ్రతుకు వమ్మ కాదె ?
ఎక్క-దగునె పడవ చుక్కాని లేకున్న ?
వాస్తవము నొర్లవారి మాట

చెఱుపు చేయగల్గు చుఱుకుదనము గల్గి
చేయనట్టివాడె శిష్టు డౌను :
చేతకానితనము శిష్టత కాదోయి !
వాస్తవము నొర్లవారి మాట

బద్ధకముతోడ, బుద్ధిమాంద్యముతోడ
మొద్దె యగును గాని, పెద్ద కాడు :
పెద్దమనిషి పేరు ఉద్దండునకె చెల్లు
వాస్తవము నొర్లవారి మాట

...నార్లవారి మాట

అల్పజనులపట్ల నాగ్రహముననైన
తఱచు వారి పేరె తలతువేని,
అంటవచ్చు నీకె అల్పబుద్ధులు కొన్ని
వాస్తవము నార్లవారి మాట

స్పర్ధవలన తొలగు సదసద్వివేకము ;
స్పర్ధవలన పెరుగు శత్రుగణము ;
స్పర్ధవలన బ్రతుకు వ్యర్థమైపోవురా !
వాస్తవము నార్లవారి మాట

మాటలోన మైదు, మనసులోన విషము,
కడుపులోన చేదు, కంట నిప్పు :
చేత లెట్టివానొ చెప్పంగనేలయా ?
వాస్తవము నార్లవారి మాట

ఇచ్చకమ్మ లాడవచ్చిన ముచ్చును
వచ్చినంత తరిమిపుచ్చవలెను :
మచ్చమందు లుండు నిచ్చకమ్మలలోన
వాస్తవము నార్లవారి మాట

ఎదుటలేనివారి నేకధాటిగ తిట్టి
నీడు మెప్పు గోరు నీచనరుడు
పరులయెదుట నిన్ను పడదిట్టకుండునా ?
వాస్తవము నార్లవారి మాట

కల్లబొల్లులాడు కపటిని నమ్మిన
ఇల్లు గుల్ల జేసి యేడిపించు :
చిల్లి పడవ నెక్క చిక్కున బెట్టదా ?
వాస్తవము నార్లవారి మాట

...నార్లవారి మాట

కనులు తెఱచికొనియె కంపలో బడినచో
ముప్పు నందకుండ తప్పుకొనును :
కనులు మూసికొన్న కడగండ్లు తప్పు
వాస్తవము నార్లవారి మాట

ప్రీతిలేని కొలువు జీతనాతము చేటు ;
శ్రద్ధలేని చదువు చమురు చేటు ;
కూర్మిలేని బ్రతుకు కూటికుండల చేటు
వాస్తవము నార్లవారి మాట

కాయకష్ట మెంతో గౌరవప్రద మంచు
పలుకవచ్చు నీడపట్టునుండి :
గంత బరు వదెంతో గాడ్డకే తెలియురా !
వాస్తవము నార్లవారి మాట

నమ్మజాలవేని నిమ్మహి నెవ్వని
నిన్ను నమ్మలేవు నీవె తుదకు :
నమ్మి చెడుట మేలు నమ్మకుండుటకంటె
వాస్తవము నార్లవారి మాట

సులభమంద్రుగాని సలహాలు చెప్పుట
అంతకంటె సులభమౌను గాదె
చెప్పిన సలహాలు చెవి బెట్టకుండుట ?
వాస్తవము నార్లవారి మాట

నిక్కమైన దేదొ, నక్కవినయ మేదొ
తెక్కగొననివాడు చిక్కువడును :
ఉక్కుగోరు లుండు నక్కవినయమందు
వాస్తవము నార్లవారి మాట

...నార్లవారి మాట

లంచమనెడి గడ్డి రాల్చినవారికే
పనులు నేయువాడు పశువు సుమ్ము :
గడ్డి మేయువాడు గొడ్డు గాకుండునా ?
వాస్తవమ్ము నార్లవారి మాట

చెడ్డదారి బట్టు చెనటి హితము గోరి
మంచిమాట చెప్ప మండిపడును :
చక్రపొంగలైన జ్వరపునోటికి చేదు
వాస్తవమ్ము నార్లవారి మాట

తడిసి మోపెడైన తర్వాతనేకాని
జూదగొండి పాటజూచుకొనడు :
జూదగొండితనము జోగిని జేయురా !
వాస్తవమ్ము నార్లవారి మాట

గాలి కెదురు నిలిచి గట్టిగా నుమిసిన
ఎగసివచ్చి పడును మొగముపైన :
తనకె హానిజేయు తనకోప మీ రీతి
వాస్తవము నార్లవారి మాట

కుళ్లు చూచినంత నొళ్లెల్ల కనులుగా
కెలుకవత్తురోయి తులువ లెపుడు :
కోళ్లగుంపు పేడకుప్పను కెలుకదా ?
వాస్తవము నార్లవారి మాట

ముల్లు నొక్క- గంట ముందుకు జరిపిన
గడవబోదు గాత్ర గంటముందె :
తొలగగలదె చిక్కు తొందరపడినంత ?
వాస్తవము నార్లవారి మాట

...నార్ల వారి మాట

1476

ఈగ యెంతో చిన్న, ఏను గెంతయో పెద్ద ;
బాధ సమము ; ప్రాణభయము సమము :
చిన్న పెద్ద లేదు చీకు చింతలలోన
వాస్తవము నార్లవారి మాట

ప్రబలుడయ్య కూడ ప్రత్యక్షశత్రువు
చెఱుపు సంతమీటి చేయలేడు :
చాటునున్నవాడె చావుదెబ్బను తీయు
వాస్తవము నార్లవారి మాట

మఱపులేనినాడు వెఱపులు, చెఱుపులు
ఇఱుకునందు త్రోసి, కొఱికి తినును :
మఱపులేని మనసు మనపాల చెఱసాల
వాస్తవము నార్లవారి మాట

మఱపు లేని మనసు తెఱపిని పడబోదు ;
మఱపు లేక గుండె బరువు దిగదు ;
మఱపు లేని మనసు కఱకుకత్తులబోను !
వాస్తవము నార్లవారి మాట

మఱపు దాల్చినట్టి మధురరూపమే నిద్ర ;
మఱపనంగ క్షమకు మాటు పేరు ;
మఱపునుండి పుట్టు సరికొత్త బ్రతుకులు
వాస్తవము నార్లవారి మాట

మఱపు కొంతలేక మత్సరము పెరుగు ;
మఱపు కొంతలేక మనసు విఱుగు ;
కొంత కొంత మఱపు కొండంత వరమురా !
వాస్తవము నార్లవారి మాట

... నార్ల వారి మాట

కక్ష ప్రోత్సహించి కుడి నింపుకొనుట
పడుపువృత్తికంటె పాడు బ్రతుకు :
నక్క-బ్రతుకు కంటె నరకమ్ము మేలోయి !
వాస్తవమ్ము నార్లవారి మాట

గుట్టు నివ్వరాదు గురుతుల్యునకు నైన ;
గుట్టులోనె కలదు దిట్టతనము :
గుట్టులేని బ్రతుకు నట్టేటి పడవరా !
వాస్తవమ్ము నార్లవారి మాట

తల్లితో డటంచు, దైవసాక్షి యనుచు
ఒట్టులేల మాట గట్టిదెన :
పెట్టనేల పోటి పట్టున్న గోడకు ?
వాస్తవమ్ము నార్లవారి మాట

వాస్తవము...

ఇనుమునందె పుట్టి, ఇనుమునే తినివేయు
తుప్పువంటిదోయి తులువతనము :
తాను చెడును తులువ ; తనవారి జెడగొట్టు
వాస్తవము నార్లవారి మాట

తండ్రిమాట కడుగు దప్పని వాడైన
గొతముండు ఘనత గాంచి యున్నె ?
స్వేచ్ఛ మెలగి యతడు సిద్ధార్థుడయ్యెరా !
వాస్తవము నార్లవారి మాట

కూశలందు జేరి కొడుకులు చెడిరంచు
వీధికెక్కు టెంత వెట్టితనము ?
కడుపు కోసికొన్న కాళ్లపై బడకున్నె ?
వాస్తవము నార్లవారి మాట

...నార్లవారి మాట

మాట మిగులుబొకటె ధాటి చూపుట కాదు ;
మాట పడినవాడు మఱచిపోడు :
మాట కఱకుదనము మనలనే నఱుకురా !
వాస్తవము నార్లవారి మాట

పోరు తగదు దురుసు నోరున్నవానితో ;
పోరు కూడ దిరుగు పొరుగు తోడ ;
పోరు మొదలె తగదు పోలీసువానితో
వాస్తవము నార్లవారి మాట

దిట్టమైన దొంగ చట్టము దాటక
పట్టపగలె దార్లు కొట్టుచుండు :
పట్టువడని దొంగ పట్టాభిషిక్తుడౌ !
వాస్తవము నార్లవారి మాట

చెప్పినంత ఓోదు చేసిన పాపము ;
సిగ్గు విడిచికూడ చెప్పవచ్చు ;
చెప్పకున్నగాని చింతిల్లవలెనోయి !
వాస్తవము నార్లవారి మాట

కంట గురిసెనేని కన్నీరు ధారగా
మంట లెల్ల నణగి మణగి పోవు :
కాలిపోవు బ్రతుకు కన్నీరు కఱవై న
వాస్తవము నార్లవారి మాట

మరులు గొన్నవాడు మఱచును సభ్యత ;
లజ్జ నుజ్జగించి రచ్చ కెక్కు :
చిత్తకారై కుక్క సిగ్గేల పడునోయి ?
వాస్తవము నార్లవారి మాట

...నార్లవారి మాట

నారిలేని యింట, ఆరిపోయిన వంట,
గరువునేల పంట, గాజు కంట,
కసవు మంట నేమి పసయుండ నేర్చురా ?
వాస్తవమ్ము నార్లవారి మాట

విధిని తిట్టు నొకడు విధుల బాలింపక ;
పరుల దిట్టు నొకడు పాటు వడక ;
ఏలలేక ఒక్క డాలినే తెగదిట్టు
వాస్తవమ్ము నార్లవారి మాట

కాయకష్టమసలె చేయనొల్లని జాతి
బ్రతుకవలెను బుద్ధిబలము తోడ :
చుఱుకుతనపు బుద్ధి చురకత్తి కానోపు
వాస్తవమ్ము నార్లవారి మాట

పరుల పంచ జేరి బ్రతుకు నీడ్చుటకంటె
కూలి నాలి చేసికొనుట మేలు :
కాయకష్టమనగ హేయ మేమియు కాదు
వాస్తవము నార్లవారి మాట

సంఘమందు పుట్టి, సంఘమందు పెరుగు
సంఘజీవి కాడె సభ్యునరుడు ?
సంఘవృద్ధిలేక స్వాభివృద్ధియు లేదు
వాస్తవము నార్లవారి మాట

కూడుపెట్టెనేని కుమ్మరివిద్యయే
కడుపుమాడ్చు చదువుకంటె మేలు :
పస్తు పండబెట్టు పట్టము లేలరా ?
వాస్తవము నార్లవారి మాట

...నార్లవారి మాట

చదివినంత జిత్తసంస్కార మబ్బదు ;
చదివి చదివి కూడ జడులు కారె ?
ఎదను పెంచినపుడె చదువు సార్థకమౌను
వాస్తవము నార్లవారి మాట

చెంబు చేతబట్ట సిగ్గిలకున్నచో
చదువవచ్చు పాత చదువు లెల్ల :
చెంబు నిండు తొకటె చిక్కురా యీనాడు !
వాస్తవము నార్లవారి మాట

కడు కురూపియైన గంటల కొలదిగా
అద్దమందు ముఖము దిద్దుకొనును :
అద్ద మెవరికైన నందమై చూపురా !
వాస్తవము నార్లవారి మాట

అడుదాని సిగ్గు ఆజన్మసిద్ధము ;
అడుదాని సిగ్గు ఆయుధము ;
అడుదాని సిగ్గు ఆభరణమురా !
వాస్తవము నార్లవారి మాట

నగలు లేవటంచు వగ జెందుచే గాని
నగలవల్ల లేని సొగసు రాదు :
మగువ కేల నగలు మనసిచ్చు మగ డున్న ?
వాస్తవము నార్లవారి మాట

తన్ను దానె వలచి, తాదాత్మ్య మొందుచు
కన్నె వలచు వన్నెకాని మొదట :
తన్ను దానె వలచు తర్వాత, తర్వాత
వాస్తవము నార్లవారి మాట

...నార్లవారి మాట

1476

ప్రేమయందె కాక, విద్వేషమున గూడ
అతివ కతివె సాటి అవనిలోన :
ఆదిశక్తి నామ మతివకే చెల్లురా !
వాస్తవము నార్లవారి మాట

కాంతలేని బ్రతుకు కాంతారవాసము ;
కాంతతోడి బ్రతుకు కఠిన శిక్ష :
ఉండి, లేక కూడ గండకత్తెర కాంత
వాస్తవము నార్లవారి మాట

కలత లుండుగాని గార్హస్థ్యమందున
శాంతి నాస్తి బ్రహ్మచర్యమందు :
శత సమస్య లుండు సన్యాసమందైన
వాస్తవము నార్లవారి మాట

అశ్రుధార లుండు నర్థాంగి భర్తతో
తగవులాడి చేయు తర్కమందు :
అశ్రుధారపైన “అప్పీలు” మరి లేదు
వాస్తవము నార్లవారి మాట

తల్లి యోర్వలేదు తనయుని ప్రేమలో
కోడలైన కొంత కొసరెనేని :
అందువల్ల తగవు లత్తకోడండ్రకు
వాస్తవము నార్లవారి మాట

తల్లియొకతె సాకు తనయుల బదిమంది
నుంగలోన ప్రేమ రంగరించి :
తల్లియొకతె బరువు తనయు లెల్లరికిని :
వాస్తవము నార్లవారి మాట

...నార్లవారి మాట

సూటి పోటి మాట, చుప్పనాతితనము,
మూతి ముక్కు-విరుపు, సీతకన్ను :
అతుకు నెట్టు లింక అత్త కోడండ్రకు ?
వాస్తవము నార్లవారి మాట

తప్పు తోవ బట్ట దగవాడి మగనిని
దిద్దనట్టి భార్య దిష్టిబొమ్మ :
గంగిగోవు కంటె గడుసరి మేలోయి !
వాస్తవము నార్లవారి మాట

సుందరాంగియైన, సురకాంతయైనను
నెయ్య మెఱుగకున్న కొయ్యబొమ్మ :
అందక తైకంటె అనురాగవతి మేలు
వాస్తవము నార్లవారి మాట

ఎట్టి పేదయైన గట్టి వలపుతోడ
 చెట్టవట్టెనేని శీలవతిని
 కట్టవచ్చు మేడ కల్పవృక్షము నీడ
 వాస్తవము నార్లవారి మాట

అలక పెంచు వలపు నాలుమగలమధ్య :
 కలతలై న వారి వలపు పెంచు ;
 అసలె వలపు లేద ? అది వేఱు మాటరా !
 వాస్తవము నార్లవారి మాట

భర్త చిత్త మెఱిగి వర్తింప నేర్చిన
 భార్యయున్న వేఱె స్వర్గ మేల ?
 అన్న మెండుకోయి అమృతమే నీకున్న ?
 వాస్తవము నార్లవారి మాట

...నార్లవారి మాట

నరుడులేక నారి చరితార్థ కాలేదు ;
నారిలేక నరుడు క్రూరుడౌను :
నలువ కలలపంట నారీనరుల జంట
వాస్తవమ్ము నార్లవారి మాట

చదువు సంధ్యలేల సరసత లేకున్న ?
వ్రాత కోతలేల నీతి లేక ?
తెలివితేటలేల మెలకువ లేకున్న ?
వాస్తవమ్ము నార్లవారి మాట

పుస్తకాలు చేర్చి పూజింప రెవ్వరు
విద్య లెల్ల దెలియు విబుధు డనుచు :
వీణలున్న మాత్ర వైణికు డందురా ?
వాస్తవమ్ము నార్లవారి మాట

విద్య తెన్నియైన విజ్ఞాన మొక్కటె :
భాష తెన్నియైన భావ మొక్కటె ;
రచన తెన్నియైన రసధుని యొక్కటె !
వాస్తవము నార్లవారి మాట

భాష బలముబట్టి భావనాబల ముండు ;
భావ బలముబట్టి భాషబలము ;
గుండె దిటవుబట్టి రెండింటి బలమురా !
వాస్తవము నార్లవారి మాట

అన్యభాషపైని అధికార మబ్బదు
అంతుపట్టదేని సొంతభాష :
మొదలు నేర్వకున్న తుద నెట్లు నేర్చురా ?
వాస్తవము నార్లవారి మాట

ఉండు భేషజమ్ము పండితమ్మన్యలో ;
ఉండు నెంతో మొండి బండతనము ;
ఉండనట్టి దొక్క నిండైన హృదయమే !
వాస్తవమ్ము నార్లవారి మాట

మొగ్గ, పూవు, పిందె పుట్లు పుట్లుగ రాలచ
గట్టికాయ లేవొ చెట్టునుండు :
ఎంతో వ్రాసినపుడె కొంతేదొ మిగులురా !
వాస్తవమ్ము నార్లవారి మాట

కవికె చెల్లు సుమ్ము కనికట్టు విద్యలు;
కవికె చెల్లు పసిడికలల పంట;
కవికె చెల్లు నోయి కాలాని కెదురీత!
వాస్తవమ్ము నార్లవారి మాట

విష్ణవమ్ము కవిత వేషధారణపైని ;
విష్ణవమ్ము కవిత విభుతపైని ;
విష్ణవమ్ము కవిత విధివిపాకముపైని
వాస్తవమ్ము నార్లవారి మాట

ముదిమి లేదు కవికి, మునిమాపులును లేవు ;
నిదుర లేదు కవికి, నిన్న లేదు ;
ఎదల నేలు కవికి కొదువ లేవియు లేవు
వాస్తవమ్ము నార్లవారి మాట

కావ్య మొకటె చాలు కలకాలమున్నచో ;
పద్య మొకటె చాలు బ్రతికెనేని ;
పాద మొకటె చాలు పసగలదైనచో
వాస్తవమ్ము నార్లవారి మాట

...నార్లవారి మాట

అదిలో చదువరి కాశలు గొలిపియు
రసము జిందలేవు రచన లన్ని :
కారుమబ్బు లన్ని జోరుగా కురియునా ?
వాస్తవము నార్లవారి మాట

మెచ్చరాని తనదు పిచ్చి కవితకూడ
కవికి తోచు కావ్య కన్యగానె !
మమత చేయు నెట్టి మాయగారడినై న !
వాస్తవము నార్లవారి మాట

పలుకరింపరాదు పనిపాటు లున్నచో
కబ్బ మల్లు జబ్బుగల్గువాని :
విడిచిపెట్ట కతడు వినిపించు పద్యాలు !
వాస్తవము నార్లవారి మాట

కవులు వేనవేలు కాళిదా సొక్కడు ;
బుధులు వేనవేలు బుద్ధు డొకడు ;
ఘనులు వేనవేలు గాంధిమాత్ర మొకండు
వాస్తవము నొర్లవారి మాట

వస్తువునను కొంత వాస్తవికత లేక
రసము జిందలేవు రచన లేవి :
ఉత్త చెట్టు కాయు నుత్తుత్త కాయలే
వాస్తవము నొర్లవారి మాట

వ్రాయబోడు సుము వాల్మీకి నేడున్న
రఘుకులముగూర్చి, రాముగూర్చి :
ప్రజకు నే డతండు పట్టము గట్టును
వాస్తవము నొర్లవారి మాట

... నార్లవారి మాట

గుండెచెవులతోన గుసగుస లాడెడి
నేర్పుచూపు రచనె నిలుచు నిలను :
ఱంకెవేయు రచన రాణింపు కొన్నాళ్లె
వాస్తవమ్ము నార్లవారి మాట

తేలిపోయిన కల, రాలిపోయిన పూవు,
సాగనట్టి రచన, మూగ గొంతు,
ఎగురలేని పక్షి ఎంత జాలిని గొల్పు !
వాస్తవమ్ము నార్లవారి మాట

చరితయనగ కాదు సామ్రాజ్యకీర్తన ;
చరితయనగ కాదు సమరగాథ ;
చరితయనగ సకల నరజాతి ప్రగతిరా !
వాస్తవమ్ము నార్లవారి మాట

వార్తతోన తొణకు వర్తమాన చరిత ;
వార్త నాప నీలివార్త పుట్టు ;
వార్త నణచువాడు స్వాతంత్ర్యశత్రువు
వాస్తవము నార్లవారి మాట

వార్త నేకమౌను ప్రాకృశ్చమములు ;
వార్తవలన స్వేచ్ఛ పరిధి పెరుగు ;
వార్తలేక వసుధ వర్ధిల్ల నేరదు
వాస్తవము నార్లవారి మాట

ప్రజల సరస నిలిచి ప్రధనము నడపుట
ప్రథమ ధర్మమోయి పత్రికలకు :
ప్రజల గొల్వలేని పత్రిక లేలరా ?
వాస్తవము నార్లవారి మాట

...నార్లవారి మాట

ప్రతిఫలింపవలెను పత్రిక జగతిని ;
ప్రతిఘటింపవలెను ప్రల్లదనము ;
ప్రగతి సాధనమై పత్రికాధర్మము
వాస్తవము నార్లవారి మాట

పత్రి కొక్కటున్న పదివేల సైన్యము ;
పత్రి కొక్కటున్న మిత్రకోటి ;
ప్రజకు రక్ష లేదు పత్రిక లేకున్న
వాస్తవము నార్లవారి మాట

పత్రికయె నియంత పక్కలో బల్లెము ;
పత్రికయె ప్రజాశి పట్టుగొమ్మ ;
ప్రభుత వక్రమౌను పత్రిక లేకున్న
వాస్తవము నార్లవారి మాట

పత్రికా రచయిత ప్రతిహారిగా నిల్వ
అవని నిద్రపోవు నాదమటచి ;
అతడు నిద్రపోవ గతియించు భద్రత
వాస్తవము నార్లవారి మాట

నీతి నియతిలేని నీచుని చేతిలో
పత్రికుండెనేని ప్రజకు ముప్పు :
ఉండదగునె కత్తి చండాలు చేతిలో ?
వాస్తవము నార్లవారి మాట

చెలువ మమ్ముకొనుట వెలయాలితనమైన
అంతె సుమ్ము కలము నమ్ముకొనుట :
వేశ్యవృత్తి సాగు వేలాది రూపాల
వాస్తవము నార్లవారి మాట

... నార్లవారి మాట

తగదు తగదు సుమ్ము తాటస్థ్య వైఖరి
మచ్చ గలుగుచుండ మానవతకు :
మిన్నకుంట తగునె మిన్ను విఱుగుచుండ ?
వాస్తవమ్ము నార్లవారి మాట

చిత్తశుద్ధితోడ స్వేచ్ఛగా మెలగిన
లోకనింద కొంత రాకయున్నె ?
నిందయన్న భయము పందకే తగునురా !
వాస్తవమ్ము నార్లవారి మాట

మనసునందు శాంతి మటుమాయమైనచో
ముజ్జగమ్ములందు పూజ్యమౌను :
లోనలేని శాంతి లోకాల నుండదు
వాస్తవమ్ము నార్లవారి మాట

విష్ణవమ్మ సాగు వివిధ రూపముల ;
సాగు నది యదృశ్యసరణి నైన ;
సాగవచ్చు శాంతి సమ్మతమ్మగనైన
వాస్తవమ్మ నార్లవారి మాట

వర్గకలహ మొకటె స్వర్గమార్గము కాదు ;
ప్రగతి లేదు రక్తపాతమందె ;
మార్కుసదృశ యొకండె మార్గదర్శియు కాడు !
వాస్తవమ్మ నార్లవారి మాట

కోటలున్నవారె క్రూరరాక్షసులన్న
విశ్వసింపబోరు విజ్ఞు లెవరు :
నరులలోనె కలదు నరకాసురుల జాతి
వాస్తవమ్మ నార్లవారి మాట

...నార్ల వారి మాట

బహుముఖము లీను బహువర్ణ కాంతుల
స్ఫటికమై విశుద్ధసత్య మలరు :
సత్య మిందువలన నిత్యనూతన మౌను
వాస్తవము నార్లవారి మాట

సత్య మున్నచోట సౌందర్య ముండును ;
సత్య మున్నచోట శాంత ముండు ;
సత్య మున్నచోట సర్వేశు డుండురా !
వాస్తవము నార్లవారి మాట

గరిమ తగ్గి నిజము మఱుగున బడిపోవు
తిరిగి తిరిగి ఋజువు పఱుపకున్న :
పసిడికై న వలయు పలుమార్లు మెఱుగులు
వాస్తవము నార్లవారి మాట

మంచి పుష్టియున్న మట్టివి తనమైన
మంటిలోన ఒడక మ్రాను గాదు :
ప్రజలలోన ఒడక ప్రబలునా సత్యము ?
వాస్తవము నార్లవారి మాట

సత్యపథము మెట్టు శక్తివంతుల సంఖ్య
సర్వయుగములందు స్వల్ప మోయి !
సత్యము విషమౌను శక్తిహీనులపట్ల !
వాస్తవము నార్లవారి మాట

సత్యమందు మూక సంగీత ముండును ;
సత్యమం దదృశ్య శక్తు లుండు :
సత్యమందె ఓవము నిత్యమై యుండురా !
వాస్తవము నార్లవారి మాట

...నార్లవారి మాట

నిర్దయాత్ముడైన నీతిపరునికంటె
కరుణ చూపగల్గు ఖలుడె మేలు :
కరుణలేని నీతి నరకసీమకె చెల్లు
వాస్తవమ్ము నార్లవారి మాట

ఏడిపించు నొకడు వేడుక జూడగా ;
ఏడిపించు నొకడు కీడు గోరి ;
ఏడిపించు నొక్క డెడదల గరగించి
వాస్తవమ్ము నార్లవారి మాట

రాజనీతిపేర రక్తపుపేలులు
పాఱజేయనట్టి ప్రభు డెవండు ?
రాజనీతిలోన రాక్షసత్వము ఛాగు
వాస్తవమ్ము నార్లవారి మాట

పాపభీతి లేక ప్రాబల్య సాధనే
రాజనీతి పరమ లక్ష్య మౌను :
రాజనీతి ప్రబలు రక్తపానముతోడ
వాస్తవము నొర్లవారి మాట

రాజనీతికుండు రాబందు రెక్కలు ;
రాజనీతికుండు తాతి గుండె ;
రాజనీతికుండు రాకాసి బుద్ధులు
వాస్తవము నొర్లవారి మాట

కత్తితెచ్చు గెలుపు కత్తితోనే నిల్చు ;
కత్తి కోరుచుండు క్రొత్త బలిని ;
కత్తి పెట్టనేర్చు నెత్తురుకూటినే !
వాస్తవము నొర్లవారి మాట

... నార్ల వారి మాట

నఱకనేర్చు కత్తి యిరువాగులందును ;
పగతు తలను ద్రుంచు పట్టునందె
నేల కొఱగజేయు నీలోన కొంతేదో !
వాస్తవమ్ము నార్లవారి మాట

కత్తి బలము జూపు ; కాదన లే మది ;
కత్తికుండు గాదె మిత్తి చెలిమి ?
మిత్తి బెదురు తీఱ, కత్తి పూచికపుల్ల !
వాస్తవమ్ము నార్లవారి మాట

ఎన్ని సీమలైన నేలజాలుదు నంచు
విచ్చుకత్తి విఱివీగు గాని,
గదిమి యేలగలదె హృదయసీమ నొకింత ?
వాస్తవమ్ము నార్లవారి మాట

కఱ్ఱ చాలులోన కందళించు బ్రతుకు ;
కత్తి నీడ మిత్తి కాపురము ;
కత్తి ముందు గెల్వ, కడకు గెల్చును కఱ్ఱ !
వాస్తవము నార్లవారి మాట

తిక్క కొంత లేక తెలుగువా డెటులొను ?
తెలుగుదనము లేదు తిక్కలేక ;
తెలుగుజాతి కవియె తిక్కనామాత్యుండు
వాస్తవము నార్లవారి మాట

ముందు చెప్పవలెను ముల్లోకములలోను
సర్వసమత కాంధ్రజాతివాని :
సర్వజనుల నతడు సమముగా నిరసించు
వాస్తవము నార్లవారి మాట

...నార్ల వారి మాట

తెలివి నొకరికొకరు తీసిపోనందున
తెలివి మెచ్చుకొనరు తెలుగునేల :
స్వర్గమందు సురుడు సామాన్యపౌరుడే !
వాస్తవము నార్లవారి మాట

తెలుగువాడు కాడు, తీవరపడకున్న ;
తెలుగువాడు కాడు, తెగడకున్న ;
తెలుగువాడు కాడు, తెగు లేదో లేకున్న
వాస్తవము నార్లవారి మాట

నగరమందె సుము నరజాతి శోభించు ;
నగరమందె పుట్టు నాగరికత ;
నగరవాసమన్న తెగనాడనేలరా ?
వాస్తవము నార్లవారి మాట

తెల్లవాని మాట యెల్ల సీమలలోన
చెల్లినట్టి రోజు వెళ్ళిపోయె :
ఎల్లకాల మెవ్వ డేలంగ నేర్చురా ?
వాస్తవము నార్లవారి మాట

తెల్ల, నల్ల, పచ్చ తెగలుగా జగతిని
పంచినంతవఱకు పొంచియుండు
నరుని తుడిచిపెట్టు పరమ విద్వేషము
వాస్తవము నార్లవారి మాట

నారు పోయువాడె నీరు పోయుననెడి
సూత్ర మెంత జ్ఞాన శూన్య మోయి !
నీరు పోయువాడె ఆరగింపడె పంట ?
వాస్తవము నార్లవారి మాట

...నార్ల వారి మాట

వేఱు విధములైన విశ్వాసములతోడ
వేఱునడక నడచువారి కెల్ల
వేరుపురుగు లనుచు పేరు పెట్టుదురోయి !
వాస్తవము నార్లవారి మాట

చందమామ చేతి కందలేదను చింత
శైశవముతోనె సమసిపోక,
దిక్టటాలు చేర తెరచాప లెత్తించు !
వాస్తవము నార్లవారి మాట

ద్వేషబుద్ధి కేదో విలుగు డుండును గాని,
ఈర్ష్య మాన్ప నేర డీశుడైన :
ఈర్ష్యకంటె లేదు హేయమైన గుణము
వాస్తవము నార్లవారి మాట

వృద్ధినందు ప్రేమ విఘ్నము లేర్పడ ;
 విస్తరించు ప్రేమ విఫలమయ్యు ;
 విక్రమించు ప్రేమ విధి వక్రమైనచో
 వాస్తవము నార్లవారి మాట

పిచ్చివానిపగిది ప్రేమింపకున్నచో
 చేరలేరు ప్రేమచెంతకైన :
 నీరసింప జేయు గోరువెచ్చని ప్రేమ
 వాస్తవము నార్లవారి మాట

తుష్టిలేని ప్రేమ సృష్టిని ముంచెత్తు ;
 తుష్టి నందినంత ముష్టి దౌను ;
 తుష్టిలేని ప్రేమ సృష్టికి మూలము
 వాస్తవము నార్లవారి మాట

...నార్లవారి మాట

ప్రేమ గుడ్డిదనుచు పామరు లన్నంత
తఱుగబోదు ప్రేమగరిమ సుంత :
ప్రేమదృష్టి కందు విశ్వాంతరాళము
వాస్తవము నార్లవారి మాట

ప్రేమ కొక్క డిచ్చు ప్రేయసి రూపము ;
ప్రేమ నొకడు చూచు పృథ్వి నెల్ల :
ప్రేమ నొకడు నిల్పు విశ్వేశుపీఠాన
వాస్తవము నార్లవారి మాట

తల్లి తొమ్మలందు స్తన్యము పొంగుట
బిడ్డపైని చిందు ప్రేమతోనె :
ప్రేమ కారణాన పృథ్వి శ్రీలను చిందు
వాస్తవము నార్లవారి మాట

క్షమకు ప్రేమతోడ సంబంధ మున్నది ;
ప్రేమబట్టి క్షమయు పెరుగుచుండు ;
చిలుకలేదె క్షమను సిలువనుండియు క్రీస్తు ?
వాస్తవము నార్లవారి మాట

ప్రేమవృష్టికంటె విభవ మేమియు లేదు ;
ప్రేమకొఱతకంటె లేమి లేదు ;
ప్రేమ యున్నవాని ప్రేమించు లోకమే !
వాస్తవము నార్లవారి మాట

పణము నిచ్చి పరుల ఋణమును దీర్చగా
ఎల్ల వేళలందు వల్లగాదు :
పణము గలదె ప్రేమఋణమును దీర్చగా ?
వాస్తవము నార్లవారి మాట

...నార్లవారి మాట

“కావలె” ననుమాట కామమ్ము జపియింప,
ఇచ్చుగాని ప్రేమ పుచ్చు కొనదు :
కామము కబళించు ; ప్రేమ పోషణ జేయు
వాస్తవమ్ము నార్లవారి మాట

ప్రేమ మహిమగూర్చి వేమాలు చెప్పియు
చెప్పలేము సుమ్ము చివరిమాట :
ప్రేమ కదపకున్న చీమైన కదలదు !
వాస్తవమ్ము నార్లవారి మాట

ప్రేమముందు భక్తి పేలవం బెంతయు ;
భక్తి నెఱపలేరు భయములేక ;
సములమధ్య భక్తి సాధ్యమ్ము కాబోదు
వాస్తవమ్ము నార్లవారి మాట

భక్తి గొల్వలేరు భగవంతునై నను
భక్తితోడ కలిసి భయము లేక :
భయముపాలె హెచ్చు భయభక్తులందున
వాస్తవము నార్లవారి మాట

నమ్మకాల కొక్క డమ్ముడై పోవును ;
అమ్మ జూపు నొకడు నమ్మకాలు ;
నమ్మకాల కొకడు నామాలె పెట్టురా !
వాస్తవము నార్లవారి మాట

నమ్మకాలకొఱకు నట్టేట నుఱికెడి
దమ్ములున్నవాడె ధరను గెలుచు ;
వెన్నుచూపువాడు సన్నాసి యౌనురా !
వాస్తవము నార్లవారి మాట

...నార్లవారి మాట

“రైలు” చెటిపివేసె రాజ్యాల హద్దులు ;
కలిపివేసె “ష్టేను” ఖండములను :
నరునిలోనె “ఇనుప తెర” లింక కలవురా !
వాస్తవమ్ము నార్లవారి మాట

ప్రకృతినే జయించి, పరమాణువును చీల్చి
శాస్త్రవేత్త కూర్చె సకల సిరులు :
రాజకీయవేత్త రణమును కూర్చెరా !
వాస్తవమ్ము నార్లవారి మాట

నరుడు తినడుగాని నరమాంస మీ నాడు
బ్రతుకగోరు పరుల బ్రతుకు కాల్చి ;
కరుణలేని నరుడు నరహంత కాడొకో !
వాస్తవమ్ము నార్లవారి మాట

కరుణ వెల్లినిరియ కర్కశ శిలలైన
కదలి, కరగి, జీవకళల దేలు :
కరుణలేని జగతి నిరయమునకె సాటి !
వాస్తవము నార్లవారి మాట

ఏరులై పొరలెడి కారుణ్య మొక్కపే
నరుని సురుని చేయు పరుసవేది :
అసురు డనగ కరుణ కెసరు పెట్టెడివాడె !
వాస్తవము నార్లవారి మాట

సగము స్వేచ్ఛతోడ, సగ మేమొ దాస్యాన
జగతి యున్నదనుక ప్రగతి కలదె ?
అభ్యుదయపు స్వేచ్ఛ అవిధాజ్యమైనదే !
వాస్తవము నార్లవారి మాట

...నార్లవారి మాట

ఒక్కచోట శాంతి, ఒక్కచోట యుద్ధము
పరగుచున్న జగతి వరలగలదె ?
అభయమిచ్చు శాంతి అవిభాజ్యమైనదే !
వాస్తవము నార్లవారి మాట

వర్తమాన జగతి వ్యాధులన్నింటికి
ఔషధము సుము సోషలిజము :
సోషలిజమే సర్వ శుభముల గూర్చురా !
వాస్తవము నార్లవారి మాట

సోషలిజము పెంచు సోదరభావము ;
సోషలిజము త్రుంచు సొదల నెల్ల :
సోషలిజములేక శోభయే లేదురా !
వాస్తవము నార్లవారి మాట

సోషలిజము దృష్టి శూద్రులనుచు లేరు ;
 దాని దృష్టి లేరు ధరణిసురులు ;
 సోషలిజము భేదశూన్యమై చెలగురా !
 వాస్తవము నార్లవారి మాట

సోషలిజము వేదసూక్తమై చెల్లక
 వర్ధమానమౌనె వసుధ నేడు ?
 సోషలిజమే నేటి సుశ్లోక మతమురా !
 వాస్తవము నార్లవారి మాట

మార్పు లొందుచున్న మానవసంఘాన
 సోషలిస్టు కాని ఊద్రనరుడు
 మానవతకె నేడు మచ్చను తెచ్చురా !
 వాస్తవము నార్లవారి మాట

...నార్ల వారి మాట

సాహసించి క్రొత్త సత్యమ్ము చాటిన
చంపగలరు సంఘ శత్రు వనుచు :
గ్రీసులోన సోక్రటీసు కేమి జరిగె ?
వాస్తవమ్ము నార్లవారి మాట

శాంతి, ప్రేమ లిలను స్థాపింపగోరిన
పట్టి చంపగలరు పాపు లెవరొ :
ఏసుక్రీస్తు సిలువ నెక్కింపరే మున్ను ?
వాస్తవమ్ము నార్లవారి మాట

హింస కూడదనుచు హితబోధ చేసిన
కోపగించి చంపు కూళ యెవడొ :
కాల్చి చంపలేదె గాంధీయంతటివాని ?
వాస్తవమ్ము నార్లవారి మాట

గుడ్డి నమ్మకాల నడ్డి విలుగదన్న
వెంటబడుదు రోయి వెట్టి యనుచు :
వెట్టియనెడి హాదు వేమన్నకే వచ్చె
వాస్తవము నార్లవారి మాట

విశ్వకవివి నీవు వేమన యోగీంద్ర !
నిత్యసత్య మోయి నీదు వాక్కు ;
నీవు దయ దలంచి దీవించుచో — ఔను
వాస్తవము నార్లవారి మాట

137

